



Sfidi ta' Żminijietna fit-Talb

Settembru 2017

Merħba! Il-Papa jistieden lil kulhadd, ikun xi jkun it-twemmin tiegħu, sabiex ningħaqdu flimkien u nitolbu:

Biex il-parroċċi tagħna, animati minn spirtu missjunarju, ikunu l-post fejn il-komunità tkun xhieda ta' fidi u ta' karità.



Ningabar:

Insib post għall-kwiet u nipprova nikkalma mill-ġenn u l-ġiri tal-ġurnata. Ningabar fil-preżenza t'Alla u nitolbu biex jgħini ħalli nwieġeb dejjem aħjar għas-sejha tiegħu u biex ibierek il-komunità Nisranija li jien nagħmel parti minnha.



Fatt ċkejken:

Marija ma kinitx taf fejn se taqbad tagħti rasha. Kienet għadha kif ġejja mill-isptar wara li kienet żaret lil żewġha Charlie, li kien għadu l-ITU. Diġa kienu għaddew ħmistax minn meta Charlie kien wegġa' gravi wara li kien waqa' żewġ sulari waqt ix-xogħol. Oħtha, li kienet qed tagħtiha daqqa t'id, issa marret lura f'darha. Wara kollox hi kellha familja wkoll.



Fil-pront semgħet il-qanpiena tal-bieb. F'idejha kellha qoffa mimlija ħwejjeġ maħmuġin. Ma tantx kellha aptit tara nies. Kif fetħet il-bieb, sabet lil Dun Karm, il-kappillan. Hu beda jsabbarha u jwegħedha li kienet sejra ssib l-għajnuna li jkollha bżonn. Hu taha envelopp b'xi flus fih li kien tahomlu benefattur biex jgħin lil xi familja fil-bżonn. Qalilha wkoll li kienu ġejjin Doris u Katy biex jagħtuha daqqa t'id. Ma damux ma waslu ż-żewġ nisa. Doris kellha f'idejha borma bl-ikel fiha, filwaqt li Katy qaltilha li kienet se toħdilha l-ħwejjeġ biex taħsilhomliha. Huma ftehm u magħha li kienu se jgħinuha tieħu ħsieb liż-żewġt uliedha billi jwassluhomliha l-iskola u d-duttrina, kif ukoll jeħdulha ħsiebhom meta jkollha bżonn.

Marija rringrazzjat lill-kappillan u lill-komunita' fejn kient tgħix għas-sapport li sabet. Fil-fatt l-għajnuna ma kinitx ġest ta' darba, iżda grupp ta' persuni mill-parroċċa baqgħu joffru l-għajnuna u s-sapport lil Marija u l-familja tagħha sakemm Charlie reġa' lura d-dar u seta' jmur lura għax-xogħol.



Naħseb ftit:

Ninduna meta jkun hemm persuni fil-komunita' tiegħi li għaddejjin minn żmien iebes? Inkun lest li noffri l-għajnuna meta xi ħadd ikollu bżonn xi tip ta' sapport?



Nitlob:

Mulej, nitlobok biex tagħti d-dehen lin-nies tal-parroċċa tiegħi ħalli ma nibzghux inħarsu madwarna u nxammru l-kmiem biex ngħinu lil kull min ikun fil-bżonn fil-parroċċa tagħna.



Kliem ta' dawl:

Il-komunita' li tevangelizza b'għemejjel u ġesti tidħol fil-ħajja ta' kuljum tal-oħrajn, tqassar id-distanzi, titbaxxa sal-punt tal-umiljazzjoni jekk hemm bżonn, u tħaddan il-ħajja umana; tmiss il-ġisem ta' Kristu li jbati fil-poplu tiegħu.

Papa Franġisku - *Evangelii Gaudium*



X'nista' nagħmel:

Inħares madwari u nara jekk hemmx xi ħadd li hu għaddej minn żmien diffiċli. Nieqaf u nara kif nista' nkun ta' għajnuna. Inħajar oħrajn biex huma wkoll jagħtu daqqa t'id lil min ikun fil-bżonn.